



# Il-Ħitan tal-Knisja ta' San Pawl tal-Mosta Jitkellmu

MINN JOSEPH MUSCAT

□ Meta thares mill-qrib hafna lejn il-faċċata u l-hajt tax-xellug tal-knisja ta' San Pawl Nawfragu ta' Wied il-Qliegħa, il-Mosta, għandek tara xi tpingijiet minqixin fuq il-ġebbla u li ilhom hemm mijiet ta' snin. Dawn huma graffiti li kienu magħmulin b'xi punta rqiqa tal-hadid iżda mhux minn min ma kellux x'jagħmel. Hemm storja wara dawn il-graffiti u min għamilhom kien imqanqal minn hsieb reliġjuż għax huma għamla ta' *ex voto* jew wegħda. Malta u Għawdex huma miżgħudin bi knejjes li mal-ħitan tagħhom tara dan il-wirt reliġjuż iżda din tal-Mosta hi wahda mill-ftit li fuqhom issib għadd kbir ta' graffiti li l-biċċa l-kbira sewwa tagħhom juru bastimenti tal-qluġħ.<sup>1</sup>

Din il-knisja hi wahda mill-ftit li ma ratx fuqha t-tibjid ta' kull sena kif ġara fuq hafna oħrajn. B'xorti tajba jista' wiehed jifli l-ħitan sewwa bla tfixkil ta' xejn għalkemm jidher xi ftit dak il-fdal ta' ħaxix, illum niexef, magħruf bhala likni u li f'xi nħawi żgħar telf xi ftit lid-dehra tal-graffiti. Jekk wiehed irid jara l-graffiti fl-aqwa tagħhom iħares lejn dawk tal-hajt tax-xellug filgħodu mid-disgħa 'l quddiem iżda dawk tal-faċċata jidhru sew mill-hamsa ta' wara nofs in-nhar 'il quddiem.

Meta wiehed iħares lejn dawn il-graffiti irid iżommhom talli huma; dawn mhumiex opri ta' l-arti. Ma kinux mahsubin bhala parti minn xi dekorazzjoni tal-knisja iżda biss bhala espressjoni ta' pietà popolari reliġjuża. Għalhekk f'dawn il-graffiti tara disinn sempliċi, kemm kemm jidhru, b'linji ħfief li juru disinn ċatt bla ebda dehra tridimensjonali qisek qed tara xi disinn Egizzjan. Nifteħmu, nstabu graffiti marittimi Maltin il-ġmiel tagħhom għax min għamilhom kien jaf x'qed jagħmel. Dawn tal-knisja ta' San Pawl ma jinqatgħux għalihom; fil-biċċa l-kbira tagħhom huma fqar u ma jurux xi hila kbira f'min naqqaxxhom.<sup>2</sup> Iżda billi nstabu hafna ma' din il-knisja jkollna nġhidu li għal xi raġuni jew oħra l-knisja gawdjet popolarità kbira tul iż-żminijiet.

Għaliex disgħin fil-mija jew xi ftit iżjed ukoll tal-graffiti li naraw mal-ħitan ta' din il-knisja jirrapprezentaw b'cejjeċ tal-baħar? Dan hu fenomenu li ssibu kważi mxerred kullimkien kull fejn issib il-graffiti. Qabel nagħti xi raġuni, ara kif graffiti bħal dawn ta' bastimenti tal-qluġħ għebu mal-bidu tas-seklu għoxrin. Ikollok tgħid li kif il-bniedem induna bil-qawwa ta' l-istim u ta' l-azzar it-tinqix ta' graffiti ta' bastimenti tal-qluġħ spiċċa għal kollox. Il-bniedem qisu ma baqax iserrah fuq l-għajjnuna li tiġi minn Alla jew mill-qaddisin tiegħu.<sup>3</sup> Il-baħar sa minn dejjem kien ifisser hafna għal bniedem u l-bastimenti kienu l-aħjar mezz biex tmur minn pajjiż għal iehor. Dan li għedna għall-gzejjer Maltin jgħodd ukoll għal barra minn Malta. Dejjem instabu ma' kullimkien wisq iżjed graffiti ta' bastimenti milli ta' simboli oħra.

B'xorti tajba mal-ħitan ta' din il-knisja nistgħu naraw graffiti mhux imbagħbsin wisq mill-vandali ta' żmienna. Ma' rappreżentazzjonijiet ta' b'cejjeċ tal-baħar jidhru wkoll simbolizmi bħal m'huma l-pala ta' l-id, l-ghasfur, qatta' tiben, it-trija u s-slaleb tat-tmien ponot. Ta' min isemmi wkoll it-toqob li ssib ma' xi graffiti li kienu għamla ta' dekorazzjoni li forsi kellha l-għeruq tagħha fiż-żmien Puniku.<sup>4</sup>

L-unika trija li kien hemm fuq l-għatba tal-bieb prinċipali turi li forsi hemm kien xi darba dabbar rasu xi hadd li kien kisirha mal-ġustizzja. Nafu li fl-antik kull knisja kienet tgawdi l-immunità u li hadd ma seta' jidhol fi knisja u mqar fuq iz-zuntier tagħha biex jarresta xi bniedem li jkun dabbar rasu hemmhekk.<sup>5</sup>

Is-simbolu tal-pala ta' l-id fih l-istorja tiegħu, ukoll. L-għeruq tad-drawwa jmur lura sa żmien il-Kartaġiniji iżda kompliet tinfirex imħabba l-Mislem. L-id ta' Fatma għadek taraha llum fil-pajjiżi Gharab.<sup>6</sup> Ikolli nġhid li f'Malta l-istess simbolu ha tifsira ta' talba lil Alla għalkemm illum għadek tista' tara minnhom li tnaqqxu ftit ilu biex bħallikieku wiehed jgħid 'jien kont hawn!'

Jidher graffit ta' għasfur jew ta' tajra li s'issa ma jistax wiehed jorbot xi tifsira miegħu. Iżda qed jiġri li graffiti bħal dak qed ifiġġu 'l hawn u 'l hinn u għalhekk ta' min jagħti kashom.


Mhux faċli tgħid għaliex fost il-hafna graffiti ta' bastimenti li nstabu ma' din il-knisja, wiehed jew tnejn biss minnhom juru l-bandiera ta' l-Ordni. Ma' dawn tara wkoll ħjiel ta' żewġ graffiti ta' slaleb tat-tmien ponot. U meta thares lejn l-għamliet ta' bastimenti li jidhru wiehed biss jagħti



**Minn paġna 79**

lemha lill-galera ta' l-Ordni.<sup>7</sup>


Ma' kull deskrizzjoni qasira ta' kull graffit tara numru li jidher ukoll fuq il-pjanta tal-hajt u tal-faċċata hekk wiehed ikun jista' jara b'għajnejh il-graffiti f'posthom. Fl-interpretazzjoni ta' graffiti bħal dawn wiehed ma jistax iħalli fantasitu tigri bih. Ma tistax tara dak li ma jidhirx fi graffit għalhekk it-tifsir jinżamm kemm jista' jkun fil-limiti tas-sens komun għalkemm xi kliem tekniku jagħti xi ftit tal-hajja lil-linji mejtin ta' graffit.




**Il-faċċata**

**Il-faċċata tal-knisja:-**

1 Jidher mal-pilastru tax-xellug tal-faċċata dak li qisu s-simbolu tas-salib tat-tmien ponot. Jagħti lemha wkoll lil xi rota ta' karettun.




2 Dan hu mirkeb x'aktarx merkantili b'żewġ iqluġh u gverta waħda. It-toqob li jidhru taht iċ-ċinta huma dekorazzjoni u mhux indikazzjoni ta' mqadef jew ta' kanuni. Id-disinn hu sempliċi hafna u nieqes mid-dettalji.



3 Il-bastiment li jidher armat bi tliet iqluġh hu 165cm twil, l-ikbar wiehed fost il-graffiti li nstabu mal-hitan ta' din il-knisja u wiehed mill-kbar fost il-ftit bħalu li jinsabu fil-gzejjer Maltin. Taralu tliet ċinet mill-pruwa sal-poppa u bejn l-ewwel u t-tieni waħda hemm it-toqob. Il-poppa hi għolja hafna u tara fuqha bandiera bi tliet taqsimiet. Mill-pruwa tara hiereġ it-taljamar u hemm tara wkoll il-pupress armat biex jiehu iżjed minn sivadiera waħda. L-arbli jidhru li huma armati bil-qluġh kwadri iżda huma nieqsa minn hafna dettalji.

4 Mal-pilastru tax-xellug tal-bieb issib graffit iehor tas-salib ta' l-Ordni ta' San Ġwann bil-ponot tiegħu magħqudin kollha flimkien. Ta' min wiehed jinnota li mal-faċċata jidhru l-uniċi żewġ simboli tal-Kavallieri u graffiti bħal dawn issibhom ma' bosta bini iehor fil-gzejjer Maltin u juru l-influwenza kbira li kellu l-Ordni f'Malta.


5 Il-buk jew iż-żaqq ta' dan il-mirkeb hu għoli hafna mill-ilma, qisu mhux komplut u bi xprun hiereġ mill-pruwa. Minn dik li qisha l-poppa hiereġ bħal xprun iehor qrib il-livell ta' l-ilma. Il-bandiera ma turi l-ebda simbolu u jidhru biss bħal żewġ arbli n-naħa tal-poppa, mill-bqija l-attrezzatura tal-hbula hi nieqsa għal kollox.



6 Ma' l-ewwel daqqa t'għajn dan jidher li hu graffit ta' bastiment li ma tkomplexx. Tidher ir-rota tal-pruwa tiela' għolja hafna għat-tond minn mal-prim u minnha hiereġ l-xprun. Ma tista' tghid xejn iżjed dwar dan il-graffit hlief li qribu tara xi fdal ta' hżuż ohrajn li forsi xi darba kienu ta' xi bastimenti iżda issa li għaddew hafna snin minn fuqhom għebu kważi għal kollox.

7 Qrib il-pilastru tal-lemin tal-bieb jidher graffit ta' mirkeb stramb hafna. Bla ma wiehed joqgħod ifettaq iżżejjed dwaru nġhidu li min naqqxu ma tantx kien ta' l-affari tiegħu. Jidher buk baxx hafna ma' l-ilma bil-poppa u bil-pruwa li joghlew sew 'l fuq. Jidhru bħal tliet arbli u dak ta' quddiem għandu miegħu s-sarsi. Fuq il-pruwa tidher bħal bandiera tal-flotta Inġliża u l-graffit għandu miegħu d-dekorazzjoni bit-toqob u mal-pruwa jidhru linji żgħar forsi għamla ta' dekorazzjoni ohra.


8 Kważi hdejn l-għatba tal-bieb, in-naħa tal-lemin, niltaqgħu ma' għamla ta' mirkeb bil-buk għoli hafna mill-ilma, għandu ċinta waħda u bit-toqob żgħar tas-soltu. Kurjuża hafna hi r-rota għolja u wiesa' li tidher fil-pruwa, jidher arblu wiehed armat bil-qluġh kwadri u iehor nieqes minn kollox. Bħal ta' qablu dan hu graffit ta' bastiment indefinibbli.




9 Mat-tielet filata, in-naħa tal-lemin tal-bieb, tara pala ta' l-id xi ftit mgħarrqa u qisha mhix kompluta. Jekk thares sew għandek tinduna li l-graffit tnaqqax fuq xi iehor iżda li ma jintgħarafx. Ma' l-id tara xi linji dritti u t-tiżjin bit-toqob.

10 Fil-qrib ta' dan il-graffit jidhru żewġ pali ohra ta' l-idejn. Jidher ċar li dawn tnaqqxu fuq graffit iehor ta' mirkeb wisq iżjed antik mill-pali ta' l-idejn. Ta' min jgħid hawn li dawn il-graffiti ta' l-idejn huma antiki u li jista' jkun li jfissru li kienu saru bħala talba lil Alla.

11 Filata 'l fuq mill-graffiti ta' l-idejn tara iehor uniku ta' qatta' tal-qamh. Ma nafx x'tista' tghid dwar graffit bħal dan hlief li min għamlu, forsi xi gabillott ta' qrib il-knisja, għamel talba kif kien jaf hu billi halla għamla ta' xogħol idejha.





12 Qrib il-pilastru tal-lemin tal-faċċata tara graffit ta' mirkeb li forsi hu wiehed mill-ftit ta' din il-knisja li tista' tgħid x'inhu. Hawn għandna graffit ta' bastiment bil-buk baxx ma' l-ilma, jidhru xi mqadef qrib il-poppa u bl-arblu tan-nofs forsi armat bi qluġh latin. Dan jista' jkun graffit ta' galera.<sup>8</sup> L-arblu ta' quddiem hu nieqes minn kollox.



13 Mat-tmien filata tal-pilastu tal-lemin tilmah graffit ta' mirkeb mhux komplut; tidher biss il-poppa (jew forsi hi l-pruwa?). Wiehed ma jridx jinsa li ż-żmien għamel tiegħu fuq bosta graffiti u dawk li jidhru forsi mhux kompluti jista' jkun li għosfru mħabba l-hsara fil-ġebbla.


14 In-naha tal-lemin ta' wiċċ l-għatba tara l-logħba tat-trija li forsi hi sinjal li hemm fuq iz-zuntier tal-knisja seta' kien hemm xi hadd li kellu ż-żmien x'jahli. Min jaf kienx xi hadd mahrub mil-liġi u dabbar rasu hemm fuq iz-zuntier li fl-antik kien igawdi l-immunità bħal bqija tal-knisja?<sup>9</sup>

15 Fuq is-sitt filata u qrib il-pilastu tal-lemin tal-bieb tara graffit ta' bastiment jew dak li baqa' minnu. Dan għandu buk għoli, tliet arbli, pruwa tiela' għat-tond u l-poppa hi għaċ-ċatt u fuqha hemm arblu bla bandiera. Ma' l-arblu tan-nofs tara dawk li qishom is-sarsi iżda mill-bqija d-dişinn hu wiehed fqir u nieqes għal kollox mid-dettalji.




### Il-hajt tax-xellug:-

Meta niġu għall-hajt tax-xellug tal-knisja nsibu mhux inqas minn dsatax-il graffit iehor. Ma ssibx minnhom oghla mis-seba' filata. Billi ma' dan il-hajt issib xi ftit tal-hsara x'uhud mill-graffiti batew minhabba l-qirda li jġib miegħu ż-żmien. Jista' jkun li xi whud minn dawn il-graffiti qishom xogħol tat-tfal iżda b'danakollu kollha kemm huma fihom is-seher ta' dak li ma jidhirx; min għamilhom ried jagħti qima lil Alla.




1 Qrib il-pilastru tax-xellug tal-bieb tal-ġenb tara graffit tassew stramb. Għandu buk għoli bil-poppa ċatta u l-pruwa ma tafx kif tispicċa. Jidhru kieku tliet arbli iżda bla

dettalji ta' xejn. Fuq żewġ arbli jidhru żewġ bnadar u waħda forsi tixbah lil ta' l-Ordni.





2 Graffit iehor bil-buk qisu ġewża, għoli mill-ilma, b'żewġ arbli u bandiera minnhom tagħti lemha lil dik tal-Kavallieri. Hawn għandna każ iehor ta' mirkeb indefinibbli, xogħol fqir bla dettalji ta' xejn iżda l-graffit hu wiehed li sar mijiet ta' snin ilu.



3 Hawn għandna graffit sempliċi iehor li miegħu jidhru żewġ bukijiet wiehed fuq l-ieħor; min jaf x'kellu f'moħhu min għamel xogħol bħal dan? Is-sabiha qegħda hawn, li l-bukijiet ifakkruk f'dawk li tara fit-Tempji ta' Hal Tarxien li saru 1600 q.K.<sup>10</sup> Meta thares lejn il-qluġh marbut minn fuq u minn taht ma' l-arblu ifakkruk fi graffiti li nstabu barra minn Malta.<sup>11</sup>


4 Dan hu l-uniku graffit ta' mirkeb li tista' ssejjahlu b'ismu, voldieri galera tas-seklu sbatax. Hasra li l-ġebbla hawn hi batuta xi ftit u l-poppa sofriet minhabba l-hsara. Jekk wiehed iħares sewwa jinduna li taht il-galera kien hemm xi taħziż iehor. Minkejja dan kollu hawn għandna forsi l-isbah graffit tal-kollezzjoni kollha ta' din il-knisja. Ara kif il-buk hu baxx ma' l-ilma, il-poppa xi ftit gholja, il-pruwa għandha l-ixprun twil hiereġ 'il barra u maż-żewġ arbli jidhru l-qluġh latini. Ma' l-arblu ta' wara jidhru s-sarsi iżda l-qluġh tilef xi ftit mis-sbuhija tiegħu. Hekk ukoll nistgħu nġhidu għat-trinkett jew l-arblu ta' quddiem li għalkemm għandu s-sarsi miegħu b'danakollu l-qluġh tilef xi dettalji.






5 Mirkeb ieħor indefinibbli juri biċċa minnu, bil-poppa f'potha, arblu wieħed bi qluġh kwadru wieħed bil-pinnur tiegħu mwiežen sew bil-braċċi. Is-sarsi jidhru ma' l-arbli iżda qishom qegħdin fuq in-naha biss ta' min iħares. Dan kien il-mod ċatt kif ipinġu graffit billi ġeneralment min kien inaqqaxhom ma kellux l-iċken ħjiel tal-liġijiet tat-tpinġija bil-perspettiva tagħha. Il-pruwa ta' dan il-graffit hi mitlufa għal kollox.

6 Mar-raba' filata tan-naħa tax-xellug tal-bieb tal-ġenb issib dak li fadal minn graffit ta' mirkeb bla isem. Għadhom jidhru biss minnu biċċa mill-buk li hu għat-tond, arblu wieħed bil-qluġh mifruħ miegħu u b'xi mod jidhru wkoll il-veres tiegħu. Il-poppa hi mitlufa għal kollox għalkemm fuqha hemm dak li forsi kien l-arblu tal-bandiera.



7 Fuq il-hames filata mill-għatba tal-bieb tal-ġenb u man-naha tal-lemin tiegħu tara għamla ta' galera iżda jidher li batiet sewwa minhabba ż-żmien li għadda minn fuqha. Il-buk hu baxx hafna ma' l-ilma bil-poppa tiela' 'l fuq. Jidher l-arblu tal-majjistra jew dak tan-nofs mogħni bis-sarsi tiegħu iżda x-xehta tal-qluġh latin hu lura wisq minn dan l-arblu. Jidher bħal arblu ieħor quddiem iżda wara kollox dan il-graffit hu nieqes wisq mid-dettalji.




8 Dan hu mirkeb ieħor li bilkemm tista' tgħid x'inhu. Il-poppa mhix kompluta jew aħjar ngħidu ntilfet biż-żmien u l-pruwa ma fiha gost ta' xejn. Jidhru żewġ arbli u dak ta' quddiem għandu għamla ta' qluġh latin u l-arblu l-ieħor għandu qluġh kwadru. Fuq il-poppa forsi xi darba kien hemm l-arblu bil-bandiera miegħu.

9 Dan hu l-uniku graffit f'din il-kollezzjoni li juri bastiment kbir ta' qluġh kwadri u bil-poppa tidher mhux hażin. Jista' wieħed jara l-arbli tat-trinkett u tal-majjistra armati bil-qluġh kwadri waqt li l-mezzana armata bi qluġh latin; il-pupress hu mitluf għal kollox. Iż-żewġ bnadar li jidhru ma tistax tgħid x'inhuma.


10 Hawn għandna każ ta' graffit magħmul minn toqob żgħar, mhux komplut jew forsi l-bqija tat-tinqix tiegħu ntilfu maż-żmien.

11 Dan hu wieħed mill-ftit simboli li ssib ma' hitan u postijiet ohra. Il-graffit ta' għasfur jew ta' tajra ma ssibx tifsira għalih għalissa, iżda hemm hu u wieħed ma jistax jinjarah.


12 Mar-raba' filata 'l fuq mill-għatba tal-bieb tara graffit ta' xini baxx ma' l-ilma, poppa għolja u mġhammar b'żewġ arbli ta' qluġh latin. Ħasra li l-graffit hu nieqes minn kull ħjiel ta' attrezzatura tal-ħbula. Ikolli ngħid li l-graffit tilef hafna mis-sbuhija tiegħu minhabba l-ħsara fil-wieċ tal-ġebbla li jġib miegħu ż-żmien.



13 Sa fl-aħħar jidher graffit ta' mirkeb tal-merkanzija komplut. Il-buk hu għoli mill-ilma, għandu xprun fil-pruwa u l-poppa għandha bandiera ta' l-Ordni fuqha. Ta' min jagħti kas ta' dak li jidher li hu l-padrin tal-mirkeb, wieqaf dritt dritt fuq il-poppa. Iż-żewġ iqluġh latini jidhru bil-veres tagħhom u mal-ġenb jidhru wkoll xi toqob żgħar.



14 Dan hu graffit ieħor sempliċi nieqes mid-dettalji iżda jagħti lemħa lil xi xini tal-ġlied. Il-pruwa hi armata bl-xprun u warajh tidher dik li qisha r-rambata iżda l-poppa tispicċa għat-tond, bil-ponta. Ix-xini hi armata b'żewġ iqluġh latini. Ma tidher ebda



attrezzatura tal-ħbula.

15 Hawn għandna graffit ieħor ta' xini armat bir-rambata fil-pruwa, bl-xprun u arblu wieħed ta' qluġh latin. Il-poppa ma tistax tgħid x'inhu. Ikolli ngħid, jew li l-graffit mhux komplut jew li ż-żmien għamel tiegħu.

16 Fil-baxx, u flivell ma' l-għatba, tara bħal żewġ arbli armati

bil-pniener tal-qlugh kwadri. Mill-buk ma jidher xejn hlief il-linja tal-bardnell. Dan hu xogħol iehor mhux komplut.

17 Dan hu graffit xi ftit kbir li ma jurix hlief ftit linji. Il-buk jidher bla pruwa waqt li l-poppa turi ghamla ta' xi haġa. Il-linji weqfin jagħtu hjiel ta' l-arbli iżda ma taralhomx l-iċken sinjal ta' l-attrezzatura tal-hbula.

18 Qrib il-pilastru tal-lemin, kantuniera mal-faċċata, tidher ghamla ta' pala ta' l-id. U jekk wiehed joqgħod jifli sewwa għandu jara fdal ta' pali ohra 'l hawn u 'l hinn.

19 U biex bħallikieku wiehed ma jhalli xejn barra nsemmu dak li jidher qisu graffit ta' buk ta' mirkeb iżda nieqes minn kollox.


Dawn il-graffiti nistgħu nġhidu li juru bastimenti ta' bejn l-ahħar tas-seklu sbatax sa l-ahħar tas-seklu ta' wara; forsi hemm xi wiehed jew tnejn ta' nofs is-seklu dsatax. B'xorti tajba dawn il-graffiti ma sofrewx hafna mill-vandali ta' żmienna għalkemm jekk wiehed jifli sewwa xi partijiet tal-hitan jintebah li xi graffiti ġenwini tnaqqxu fuq ohrajn eqdem minnhom. Dan seta' sar minhabba n-nuqqas ta' spazju mal-hitan. Wiehed ma jridx jinsa li din id-drawwa tal-grif tal-graffiti ma kellha l-ebda riha ta' xi rit liturġiku għalhekk ma kien hemm l-ebda rbit ta' xi regolamenti min-naħa tal-Knisja. Harsa ġenerali lejn il-graffiti Maltin tinduna li kien hemm ċertu rispett hekk li wiehed ma kienx jiżgraffi l-wegħda tiegħu fuq dik ta' haddiehor. Fil-każ tagħna seta' kien hemm nuqqas ta' spazju u għalhekk insibu xi graffiti ġenwini fuq xulxin.

M'għandux wiehed jifhem li fil-każ ta' din il-knisja seta' kien hemm xi komunità partikulari li halliet hafna graffiti magħha. Hu diffiċli hafna biex tifhem sew kif tibda r-rabta ma' knisja u mhux ma' ohra. Jista' jkun li, billi fil-każ tagħna, l-knisja hi ddedikata lil San Pawl Nawfragu, kellha d-devoti tagħha. Min-naħa l-ohra, wiehed irid jiftakar, li għallinqas sal-bidu tas-seklu tmintax, il-festa tan-Nawfragju ta' San Pawl ma kenitx wahda tal-preċett.<sup>12</sup>

Mhux faċli tispjega kif f'din il-kollezzjoni tara ftit li xejn bastimenti ta' l-Ordni. Jidhru bosta mriekeb ta' qlugh latin iżda f'każ wiehed biss jidhru xi mqadef f'posthom. Biex tagħqad hafna mill-graffiti qishom mhux kompluti għalkemm hawn ma tistax thalli barra l-każi fejn xi whud mir-rappreżentazzjonijiet baww mill-hsara li ssir fuq il-ġebbla bi htija ta' hadd.

Id-drawwa ta' l-inqix tal-graffiti hi wirt kulturali u li jagħti identità lil gżejjer Maltin. Dan hu teżor mohbi ta' missirijietna li s'issa kważi hadd ma ta kas tiegħu u għalhekk, minkejja li baqa' mijiet kbar imxerrdin mal-gżejjer Maltin, mijiet ohra ntilfu htija tan-nuqqas ta' tagħrif dwar l-istorja tagħhom.

M'hemm x' tagħmel hlief taqbad programm ta' edukazzjoni biex bih wiehed jgħallim b'mod speċjali liż-żgħażaġ tagħna biex iħalluhom kif isibuhom u mhux iħassruhom b'simboli moderni li joborxu fuqhom. U min hu responsabbli ta' postijiet bħal dawn ma jkunx hafif li jbajjad, jiżbogħ, jiksi jew jibdel il-ġebbla qabel ma jkun sar studju fuq xi graffiti li jista' jkun hemm mal-hitan. Waqt li ma jitwaqqaf l-ebda programm ta' restawr b'danakollu, ta' min qabel jibda x-xogħol jagħti kas tal-graffiti li jista' jkun hemm ma' xi hitan ta' xi proġett. Min ma jafx irid jitgħallim. Hasra li bosta u bosta proġetti swew biex għadd kbir ta' graffiti għebu għal kollox taht is-siment, brix goff bis-sanders u bil-bdil ta' kantuni, jew partijiet minnhom, li fuqhom kien hemm il-graffiti ta' bastimenti Maltin .



1 Xogħol bħal dan deher minn J., Muscat, 'Graffiti on the Exterior Walls of St. Paul's Shipwreck Church, Wied il-Qliegħa, Mosta' f *Melita Historica*, vol.xii, no.2, (Malta, 1997), pp.179-194

2 L-awtur żar mhux inqas minn disġin post li fihom sab il-graffiti u hekk seta' jagħmel paragun bejn il-kwalità ta' xi whud minnhom imqabblin ma' ohrajn.

3 Dan il-fenomenu ssibu wkoll fil-każ tal-wegħdi ex voto.

4 Fil-Mużew ta' l-Arkeoloġija, il-Belt wiehed jista' jara stela li fuqha tidher l-id merfugħa 'l fuq.

5 L-irhama li wiehed jara mal-faċċata ta' xi knisja bil-kliem Non Gode... tfinser li dik il-knisja ma baqgħetx tgawdi l-immunità.

6 Fit-Tuneżija, per eżempju, għadek tista' tara l-id ta' Fatma fi tpingija ma' xi kabina ta' xi dgħajsa tas-sajd għar-risq it-tajjeb.

7 J. Muscat, *Graffiti Marittimi Maltin*, (Malta, 2002), passim, jagħti tagħrif sħiħ dwar il-graffiti marittimi li nstabu s'issa fil-gżejjer Maltin.

8 Għal tagħrif fit-tul dwar il-galera ara J., Muscat, *The Maltese Galley*, (Malta, 1998, u t-tieni edizzjoni, 2000), passim.

9 Il-logħba tat-trija nstabt f'postijiet ohra f'Malta u f'Għawdex bħal m'huma l-Habs il-Qadim, Għawdex u l-Kastellanija, il-Belt.

10 D. Woolner, 'Graffiti of Ships at Tarxien, Malta', f *Antiquity*, xxxi, 1957, 62-66

11 J. Muscat, 'Ship Graffiti - A Comparative Study' f *Journal of Mediterranean Studies*, (Malta, 1999), vol.ix, no.1, p.85

12 NLM LIB 211, f. 282, 283